

برصغیر ہندوپاک کا فقہی ادب

ایک جائزہ

ڈاکٹر ضیاء الدین فلاحی

ABSTRACT

The article attempts to compare and analyze the *Fiqhī* literature of the subcontinent in both Arabic and Urdu languages. Both emerged in the different phases of the history; the earlier in pre-colonial era while the later in the colonial and the post-colonial eras. By comparing the literature it arrives to the conclusion that whereas the Arabic literature is deeply concerned with the classical deliberations of *Fiqh*, the Urdu literature bears multidimensional discourses. Moreover this Urdu literature manifests *ijtihād* as its dominant shade. This is because of the different times and their challenges. The paper observes that sectarian debates have gained more attention during the last decades that have brought serious challenges to the Muslims intellects of the subcontinent. It holds that through academic and comparative studies these challenges can be successfully solved.

برصغیر پاک و ہند کی سرزمین، قرونِ متاخرہ میں علم و دانش کی خدمت کے لیے ایک نمایاں مقام رکھتی ہے۔ اس میں مختلف علوم و فنون کے ماہرین پیدا ہوئے۔ اس وقت ہمارے پیش نظر صرف علم فقہ کے میدان میں ہونے والی پیش رفت کا ایک جائزہ ہے۔ اس میں ہم نے زیادہ توجہ اس کے تجزیاتی اور ناقدانہ جائزے پر دی ہے۔ فقہی سرمایے کا قابل لحاظ حصہ، سلاطین (عہدِ سلطنتِ تیموریہ) کی سرپرستی میں تیار ہوا۔ فقہائے اسلام کو اس

سرگرم معاونت کا فائدہ اٹھاتے ہوئے جس بالغ نظری اور مستقبل بینی کا مظاہرہ کرنا چاہیے تھا، اس میں وہ ناکام نظر آتے ہیں؛ چنانچہ اس عہد میں شروح و حواشی پر انحصار اور تقلیدی بالادستی کی بازگشت سنائی دیتی ہے اور قرآن و حدیث اور قیاس و اجتہاد کے ذریعہ معاصر مسائل کا حل تلاش کرنے والی کوششیں برائے نام محسوس ہوتی ہیں۔ بعد کے نو آبادیاتی دور (انیسویں اور بیسویں صدی) کا فقہی سرمایہ انگریزوں کی سیاسی و معاشی بالادستی اور ہندو مسلم کشیدہ تعلقات کے باوجود بعض جہتوں سے جدید تدوین فقہ کی طرف بعض انقلابی تبدیلیوں کی غمازی کرتا دکھائی دیتا ہے۔ قابل ذکر پہلو یہ ہے کہ شیخ عبدالحق محدث دہلوی (م ۱۶۳۰ء) اور پھر دہلی کے مدرسہ رحیمیہ کے جانشین، شاہ ولی اللہ محدث دہلوی (م ۱۷۶۳ء) کی کوششوں سے علوم قرآن و حدیث کو شایان شان مقام و مرتبہ حاصل ہوا؛ البتہ علما کے قدیم فقہی دستانوں میں مصادرِ اصلیہ کو محض حاشیہ نشینی کا شرف حاصل ہو سکا۔ اگر یہ کوششیں آغا ز اسلام میں کما حقہ اپنا مقام حاصل کر لیتیں اور انہیں سلاطین کی حقیقی سرپرستی ملتی تو ہندوستان میں ”فقہی تشدد“ میں کمی واقع ہو چکی ہوتی۔ بہر حال تاریخ نے اپنا کردار ادا کر دیا ہے، اب مستقبل کا لائحہ عمل اس دوراندیشی پر مبنی ہے کہ قرآن کو علوم کا حقیقی متدل اور مخزج تسلیم کر لیا جائے۔ اس حقیقت کے اظہار میں کوئی مبالغہ نہیں کہ فقہاء کے متوازن رویے اور سلامت روی سے امت مسلمہ کا خوش گوار مستقبل وابستہ ہے۔

برصغیر میں فقہ کا ارتقا

سرزمین ہند میں علم فقہ کی ترقی اور استحکام کا دور تاریخی طور پر ۱۲۰۶ء سے تسلیم کیا جاتا ہے، لیکن اس سے کہیں پہلے سندھ اور جنوبی ہندوستان بالخصوص ملیبار اور دکن میں فقہ شافعی، عرب تاجروں کے ذریعے منتقل ہوئی۔ سندھ کے علاقے میں محمد بن قاسم کے بعد مسلمانوں کے دور حکم رانی میں فقہ سے دل چسپی رکھنے والے علما کی تفصیل ملتی ہے۔ مثلاً ابو معشر سندھی (م ۷۸۶ء)^(۱) احمد بن سعید مالکی ہمدانی، (م ۱۰۰۸ء)۔^(۲) حسن بن حسن داوری سندھی (م ۱۰۵۳ء) اور محمد بن احمد بن محمد سندھی (م ۱۱۵۳ء)۔^(۳)

تاریخی دستاویز سے معلوم ہوتا ہے کہ فاتح سندھ، محمد بن قاسم نے ہندوستان کے بالکل ابتدائی فقہی سرمایے میں ”فقہ الاقلیات“ کی بنیاد رکھی اور مذہبی رواداری کی وہ مثال قائم کی جس کی اجازت قانون اسلامی کی

۱- ریاست علی ندوی، عہد اسلامی کا ہندوستان، پٹنہ، ادارۃ المصنفین، ۱۹۵۰ء، ص ۵۵

۲- قاضی اطہر مبارکپوری، رجال السنن والہند إلى القرن السابع، بمبئی، کلگری بازار، ۱۹۵۸ء، ص ۵۶

۳- نفس مرجع، ص ۱۰۳-۱۰۶

وسعت عطا کرتی ہے۔ انھوں نے علمائے دمشق سے فتویٰ حاصل کیا کہ ہندوستان میں ہندو مندروں کی وہی حیثیت ہوگی جو خلافت کے دیگر صوبوں میں عیسائی کلیساؤں یا یہودی معبدوں کو حاصل ہے۔ برہمنوں کو وہ تمام حقوق عطا کیے گئے جو ہندو راجاؤں کے زمانے میں حاصل تھے، بلکہ انھیں مال گزاری کی وصولی پر مقرر کیا گیا۔^(۴) ہندوستان میں غیر مسلم رعایا کو ذمی کا درجہ دیا جا چکا تھا۔ ان کو شبہ اہل کتاب کی حیثیت شافعی علما کے علاوہ دیگر علما نے عطا کی تھی۔^(۵)

عہد سلطنت میں وسط ایشیا اور ماوراء النہر سے جو علما ہندوستان آئے وہ فقہ حنفی کے اصولوں کے قائل تھے، کیوں کہ ان علاقوں میں فقہ حنفی مستحکم بنیادوں پر قائم تھی۔^(۶) چنانچہ سلاطین نے بھی تدوین قانون اور نفاذ شریعت کے لیے اسی فقہ کو بنیاد بنایا، کیوں کہ وہ خود بھی امام اعظم کے شیدائی تھے، لیکن سلاطین دہلی کی مذہبی رواداری کا یہ روشن باب ہے کہ وہ اپنے مخصوص مسلک پر تقلید جاد کے شکار نہ ہوئے، بلکہ وسعت قلبی اور عدم تعصب کا ثبوت ان کے رویے سے عیاں ہوتا ہے۔ مشہور صوفی بزرگ مولانا فرید الدین، علاء الدین محمد خلجی کے دور حکومت (۱۲۹۶ء-۱۳۱۶ء) میں اودھ کے شیخ الاسلام کے منصب پر مقرر کیے گئے۔^(۷) اسی طرح ابن بطوطہ مالکی، محمد بن تغلق کے عہد حکومت (۱۳۲۵-۱۳۵۱ء) میں دہلی کے قاضی مقرر ہوئے۔^(۸) اس سے پہلے محمود غزنوی (م ۱۰۳۰ء) نے حنفی مسلک ہونے کے باوجود کتاب التفرید میں فقہ شافعی کے مطابق احکام و مسائل بیان کیے۔^(۹) اسی عہد میں مجموع سلطانی تالیف کی گئی جسے محمود غزنوی کے نام موسوم کیا گیا۔^(۱۰) عہد مذکور

4 - I.H. Quraishi, *The Administration of the Delhi Sultanate of Delhi*, (Pakistan: 1958), 206-210

۵- ڈاکٹر شیت محمد اسماعیل اعظمی، عہد سلطنت کے فقہاء، صوفیاء اور دانشوروں کی نظر میں ہندو کی حیثیت، دہلی، اسلامک بک فاؤنڈیشن، ۱۹۹۸ء، ص ۳۷

۶- ضیاء الدین برنی، تاریخ فیروز شاہی، مکتبہ، ۱۹۶۲ء، ص ۲۹۰، احمد بن علی تفتشدری، صبح الأعشى فی صناعة الإنشاء، قاہرہ، ۱۹۱۵ء، ج ۵، ص ۶۹

۷- امیر خرد، سیر الاولیاء، دہلی، ۱۳۰۲ھ، ص ۲۸۵

۸- ابن بطوطہ، رحلة ابن بطوطہ، قاہرہ، ۱۹۲۰ء، ص ۸۰-۸۲

۹- سید عبدالحی الحسینی، نزہة الخواطر، حیدرآباد، ۱۹۶۲ء، ج ۱، ص ۶۹، محمد اسحاق بھٹی، فقہائے ہند، لاہور، ۱۹۷۴ء، ج ۱، ص ۱۰۷، نیز دیکھیے: محمد یوسف فاروقی، ”برصغیر میں حنفی فقہ کا ارتقا“ مشمولہ امام ابوحنیفہ، حیات فکر اور خدمات، (مرتبین)

محمد طاہر منصور اور عبدالحی ایڑو، اسلام آباد، ادارہ تحقیقات اسلامی، ۲۰۰۳ء، ص ۱۹۹

۱۰- محمد ظفر الدین، تعارف مخطوطات دارالعلوم دیوبند، دیوبند، ۱۹۷۰ء، ص ۲۹۹، مخطوط نمبر ۱۳۵/۳۸۲

میں فقہا کی ذاتی محفلوں اور مدارس میں علم فقہ، نصابِ درس کا اہم جزو بن گیا، نیز صوفیہ کی خانقاہوں اور سلاطین کی عدالتوں میں اس علم کی قدر و منزلت محسوس کی جانے لگی۔ بعض عرب مؤرخین کی شہادت ہے کہ تغلق سلاطین کے عہدِ حکومت میں صرف دہلی میں تقریباً ایک ہزار مدارس تھے جن میں فقہ و فتاویٰ کی تعلیم مسلکِ حنفی کے مطابق دی جاتی تھی۔^(۱۱) شیخ نصیر الدین احمد چراغ دہلوی (م ۱۳۵۶ء) کے شاگردِ رشید شیخ نظام الدین اولیا (م ۱۳۲۴ء) کو ان کی مخصوص قابلیت اور دل چسپی کی بنا پر ”ابو حنیفہ ثانی“ کا خطاب دیا گیا۔^(۱۲) اسی طرح فخر الدین زراوی (معاصر سلطان محمد تغلق) اور قاضی محی الدین کاشانی نیز شیخ حسام الدین نے فقہ کی توسیع و اشاعت میں خصوصی دل چسپی لی اور شہرت حاصل کی۔^(۱۳) سلطان محمد تغلق کے عہد میں بعض دیگر صوفیہ کرام نے فقہی کتب کی تالیف کے ذریعے اس فن کی خدمت انجام دی، مثلاً شیخ یوسف گدائی نے تحفة النصائح لکھی، اسی طرح شیخ رکن الدین نے طرفۃ الفقہاء سپردِ قلم کی۔ سلسلہ سہروردی کے مشہور صوفی شیخ فضل اللہ ماجونے فتاویٰ صوفیہ تصنیف کی۔^(۱۴)

عہدِ وسطیٰ اور نوآبادیاتی دور کے مدرسے نصاب میں فقہ حنفی کی بنیادی کتابوں کی شمولیت اور ان کے شرح و حواشی کے ذریعے مشکل عبارتوں کی تفہیم و تشریح کا کام مستقل مزاجی سے کیا گیا۔ جن کتابوں کو درسی نصاب میں اولیت دی گئی وہ یہ تھیں: القدوری، الہدایۃ، الحسامی، البزدوی، مجمع البحرین، المنار، شرح الوقایۃ، التوضیح و التلویح۔^(۱۵) اس ضمن میں اہم بات یہ ہے کہ فقہ کی معاون کتبِ درس میں بعض جلیل القدر ہندوستانی شخصیات کی فقہی تصنیفات کو معاصر مدارس کے نصاب میں جگہ دی گئی اور ان کی اہمیت کے

۱۱- قلقشنڈی، مرجع سابق، ج ۵، ص ۶۹، شہاب الدین عمری، مرجع سابق، ص ۲۴

۱۲- حمید قلندر، خیر الجالاس، ترجمہ و تصحیح، خلیق احمد نظامی، علی گڑھ، ۱۹۵۹ء، ص ۱۴، ۳۴

۱۳- امیر خور، مرجع سابق، ص ۲۵۶

۱۴- فقیر محمد جہلمی، حدائق الحنفیۃ، لکھنؤ، نول کشور، ۱۹۰۶ء، ص ۳۰۵

پیش نظر درسِ نظامی کا حصہ بنایا گیا، مثلاً وجیہ الدین گجراتی (م ۱۷۰۷ء) کے ہدایۃ اور التلویح پر حاشیے،
 محب اللہ بہاری (م ۱۷۰۷ء) کی مسلم الثبوت اور ملا جیون (م ۱۷۱۷ء) کی نور الانوار وغیرہ۔^(۱۶)

عہدِ وسطیٰ میں فقہی تصنیفات اور ان کے موضوعات:

اس عہد کا قدیم ترین مجموعہ، الفتاویٰ الغیاثیہ ہے۔^(۱۷) اس کتاب میں عصری موضوعات کی ایک
 فہرست یہ ملتی ہے: نکاح کے ایجاب و قبول میں فارسی جملوں کا استعمال، نماز میں فارسی زبان میں قراءت، بادشاہ
 کے سامنے سجدہ تعظیمی، بادشاہوں کی دعوت اور تحائف قبول کرنے کا مسئلہ، قرآن، حدیث اور فقہ کی تدریس پر
 مامور اساتذہ کو بیت المال سے تنخواہ کا معاملہ، عیسائی و یہودی کی میزبانی، خدام کو پیشگی تنخواہ، ہاشمی سید کو زکاۃ دینے کا
 مسئلہ^(۱۸)۔ اس کتاب کے مؤلف داؤد بن یوسف الخطیب نے غیاث الدین بلبن کے نام سے موسوم کیا ہے۔ بعد
 کے ادوار میں اس فن کو مزید استحکام ملا، چنانچہ فتاویٰ فیروز شاہی (بہ زبان فارسی)، اور فتاویٰ تاتارخانی (بہ زبان
 عربی) فیروز شاہ تغلق کے عہد (۱۳۵۱-۱۳۸۸ء) کی اہم یادگار ہیں۔ دیگر مجموعہ ہائے فتاویٰ کے نام حسب ذیل

- ۱۶- شبیر احمد قادری، عربی زبان و ادب عہد مغلیہ میں، لکھنؤ، نظامی پریس، ۱۹۸۲ء، ص ۱۲۰، شبلی نعمانی، ”درس نظامی“، مقالات
 شبلی، اعظم گڑھ، مطبع معارف، ۱۹۵۵ء، ج ۳، ص ۱۰۰-۱۰۳، نیز دیکھیے راقم کا مقالہ بہ عنوان: ”عہدِ وسطیٰ کے ہندوستان
 کا فقہی سرمایہ“، تحقیقات اسلامی، علی گڑھ، اکتوبر- دسمبر ۲۰۰۱ء
- ۱۷- یہ مجموعہ بولاق مصر سے ۱۹۰۲ء میں طبع ہو چکا ہے، جس کا ایک نسخہ مولانا آزاد لائبریری، علی گڑھ مسلم یونیورسٹی، علی گڑھ
 میں موجود ہے۔ اس مجموعے کا انتساب غلطی سے غیاث محمد سلطان بن ملک شاہ سلجوقی کی طرف ہو گیا ہے، جس نے شام اور
 آذربائیجان میں ۱۰۰۵ء کے قریب حکم رانی کی تھی۔ اس کا ایک مخطوطہ رضالا لبریری، رام پور میں ۲۹۶۹ / ۶۸۶ کے تحت
 ملاحظہ کیا جاسکتا ہے۔ مزید دیکھیے:

Zafarul Islam, "Origin and Development of Fatawa Compilations in Medieval
 India", *Hamdard Islamicus*, 20, (1997), 1-8

- ۱۸- الفتاویٰ الغیاثیہ، بولاق، مصر، المطبع الأميریہ، ۱۳۲۲ھ، ص ۲۷، ۲۹، ۷۱، ۷۲، ۱۰۷، ۱۰۸، ۱۱۶، ۱۳۱

ہیں: سراج الدین عمر بن اسحاق غزنوی کی فتاویٰ قاری الہدایہ،^(۱۹) قاضی شہاب الدین دولت آبادی (م ۱۳۶۹ء) کی فتاویٰ ابراہیم شاہی،^(۲۰) اور قاضی جکن گجراتی (م ۱۵۱۳ء) کی خزائنہ الروایات۔^(۲۱)

اصول فقہ، افتاء، قضا اور حسبہ کے موضوعات پر بھی علمائے عہد سلطنت نے توجہ دی اور متعدد کتابیں تصنیف کیں۔ چند نمائندہ کتابوں کے نام یہ ہیں: محمد بن عبدالرحیم کی الفائق فی أصول الدین، ابو حامد محمد بن خطیب کی صنون القضاء و عنوان الإفتاء^(۲۲) اور قاضی ضیاء الدین عمر خنی کی نصاب الاحتساب۔^(۲۳) مسالک فقہ کے درمیان پائے جانے والے اختلافات پر بھی بعض کتب کے ذریعے روشنی پڑتی ہے، مثلاً سراج الدین خنی (م ۱۳۷۲ء) کی کتاب زبدة الأحكام فی اختلاف الأئمة الأعلام^(۲۴) اور ابو حفص سراج الدین

۱۹- احمد علی خان شوق رامپوری، فہرست کتب خانہ ریاست رامپور، ۱۹۰۲ء، ج ۱، ص ۲۲۷، مخطوطہ نمبر ۳۹۸

۲۰- تعارف مخطوطات دارالعلوم دیوبند نمبر ۳۰۳/۶۸ (۸۳)، رامپور، رضالا بیریری، مخطوطہ نمبر ۵۲، خدائش لا بیریری کے فہرست ساز نے فتاویٰ ابراہیم شاہی کے مؤلف شہاب الدین دولت آبادی کو ابراہیم شاہ آف بیجاپور (۱۵۳۵ء-۱۵۳۷ء) کا ہم عصر بتایا ہے جب کہ معروف قول کے مطابق مؤلف کی سن وفات ۱۳۶۸ء ہے۔ دیکھیے: تعارف فہرست مخطوطات، پٹنہ، خدائش لا بیریری، ۳۰-۳۱/۳۳، مخطوطہ نمبر ۱۷۴۹

۲۱- اس کا ایک نسخہ مولانا آزاد لا بیریری میں یونیورسٹی عربیہ مذہب (۲) نمبر ۶۶ کے تحت دیکھا جاسکتا ہے۔ عہد سلطنت کے فتاویٰ کے تفصیلی مطالعے کے لیے رجوع فرمائیں۔ راقم کی کتاب: *Indian Contribution to Fiqh literature: A Critique of Arabic works upto 1857*, (Aligarh: Labeeb Publications, 2002) متعلقہ ابواب ملاحظہ فرمائیں:

22 - M. Nizamuddin, *Catalogue of Arabic Manuscripts in the Salar Collection*, (Hyderabad: Dāira Maārif, Maārif Uthmaniah, 1972), Ms. No.21/10

نیز دیکھیے: تعارف مخطوطات دیوبند، محولہ بالا ۱/۱۸۸

۲۳- تعارف فہرست مخطوطات، خدائش لا بیریری، ۱۹۹۶ء، ج ۱۲، ص ۳۳، مخطوطہ نمبر ۱۷۱۳، تعارف مخطوطات دیوبند، ج ۱، ص ۲۱۰

24 - Otto loth, *A Catalogue of the Arabic Manuscripts in the library of the India office* (London: 1977), 2/1875" M. M. Haq and M. Ishaq, *Catalogue of Arabic Manuscripts in the Collection of Royal Asiatic Society of Bengal*, (Calcutta: 1951), MS.No.482.

(م ۱۳۳۲ء) کی الغرّة المنیفة فی ترجیح مذهب ابي حنیفة^(۲۵) دوسری طرف اس عہد میں فقہ شافعی سے دلچسپی رکھنے والے علما کی کتب اور متداول متون کی شروع و حواشی کا بھی علم ہوتا ہے، مثلاً علی بن احمد مہامنی (م ۱۳۳۱ء) کی فقہ حنوی، اور ضیاء الدین بن عبدالعزیز (م ۱۵۸۳ء) کی قرۃ العینین اور اس کی شرح فتح المعین^(۲۶)۔

اس دور کے تصنیف شدہ کتابچوں اور رسائل کا میدان بھی کافی وسیع ہے جن سے علما کے مابین جاری مناقشات کا اندازہ ہوتا ہے، مثال کے طور پر مسئلہ سماع اس دور کے علما کے مابین موضوع بحث تھا۔ اس پر فخر الدین زراوی نے کشف القناع عن وجوه السماع تحریر کی، جب کہ اس موضوع پر دوسری کتاب رسالہ إباحة السماع، سلمان بن زکریا ملتانی نے تحریر کی۔^(۲۷) اسی طرح بعض کتابچے میراث کی تقسیم کے سلسلے میں مرتب کیے گئے جو ہندوستانی سماج میں جرات مندانہ قدم تصور کیا گیا، مثلاً حسن بن محمد صفائی (م ۱۲۵۲ء) نے کتاب الفرائض تیار کی۔^(۲۸)

عہد سلطنت کی فقہی کاوشوں کا ایک روشن باب شروع و حواشی کا میدان بھی ہے۔ اس مقصد کے لیے حنفی مکتب فکر کی ان نمائندہ کتب کا انتخاب کیا گیا جو عموماً اس دور کے تعلیمی نصاب کا لازمی حصہ تھیں۔ خاص بات یہ ہے کہ ہدایہ اور وقایہ کی ایک درجن سے زائد شروع، ہندوستانی علما کے قلم کی رہین منت ہیں۔^(۲۹)

۲۵۔ تصدق حسین، فہرست کتب عربی، فارسی و اردو، مخزنہ کتب خانہ آصفیہ، حیدرآباد، سرکار عالی، دارالطبع، جامعہ عثمانیہ، ۱۳۳۲ھ

۲۶۔ زبید احمد، عربی ادبیات میں پاک و ہند کا حصہ، مترجم: شاہد حسین رزاقی، لاہور، ادارہ ثقافت اسلامیہ، ۱۹۸۷ء، ص ۹۸

۲۷۔ محمد اسحاق بھٹی، فقہائے ہند، ج ۱، ص ۲۶۳، رحمان علی، تذکرہ علماء ہند، مترجم: محمد ایوب قادری، لکھنؤ، مطبع نول کشور،

۱۹۱۳ء، ص ۱۶۰

۲۸۔ غلام علی آزاد بلگرامی، مآثر الکرام، حیدرآباد، ۱۹۱۳ء، ج ۱، ص ۱۸۰-۱۸۲، رحمان علی، مرجع سابق، ص ۱۶۲، سید عبدالحی،

نزہۃ الخواطر، ج ۱، ص ۱۰۵، محمد اسحاق بھٹی، مرجع سابق، ج ۱، ص ۱۸۳

۲۹۔ عبدالحی الحسنی، الثقافة الإسلامية فی الهند، ص ۱۰۵-۱۰۷، عہد وسطیٰ کی شروع و حواشی پر تفصیلی مطالعے کے لیے

دیکھیے: راقم کا مقالہ بہ عنوان:

"Arabic Fiqh Literature and Manuscripts in South Asia: A Kaleidoscopic Perspective of Commentories, Annotations and Abridgements", *Hamdard Islamicus*, 29, (April-June 2006)

مختلف ادوار میں محضر کا قیام اور ان میں بادشاہ کی ذاتی دل چسپی نیز فقہا کا اظہار خیال اس دور کے مسائل کی نشان دہی کرنے میں مدد دیتے ہیں۔ جن کی نظیریں علاء الدین خلجی، شمس الدین التمش، جلال الدین خلجی اور غیاث الدین بلبن کے عہد میں ملتی ہیں۔ مثلاً قاضی مغیث سے علاء الدین محمد خلجی نے بیت المال میں سلطان وقت اور اس کے اہل و عیال کے حصے، حکومتی کارندوں کی سزا اور ہندوؤں کی شرعی حیثیت کے مسئلے پر طویل بحث کی،^(۳۰) ایک دوسرے محضر کے مسائل یہ تھے: سربراہ مملکت اضافی ٹیکس عائد کر سکتا ہے یا نہیں؟ ہندوؤں کے ایک مخصوص طبقے (برہمن) پر جزیہ عائد کرنے کا مسئلہ جو گذشتہ زمانے میں بری تھے۔^(۳۱)

عہد مغلیہ کی فقہی تصنیفات اور ان کے موضوعات

مغلیہ دور، فقہ میں مہارت اور اس کی تشکیل و تدوین کے لیے معروف رہا ہے۔ عہد گذشتہ کی مانند اس زمانے میں بھی عمومی کتب، فتاویٰ کے مجموعے، رسائل اور کتابچے اور شروح و حواشی بہ کثرت معرض تصنیف میں آئے۔ مغل شہنشاہوں نے ذاتی حیثیتوں میں تصنیف و تالیف سے دلچسپی کا اظہار کیا، چنانچہ عہد مغلیہ کے بانی بابر نے ترکی زبان میں مثنوی مبین نامی رسالہ تحریر کیا جسے دہ فرقہ مبین اور مثنوی مبین بھی کہا جاتا ہے۔^(۳۲) اسی طرح فقہ بابر میں معروف بہ فتاویٰ بابر (بہ زبان فارسی) نور الدین بن قطب الدین الخوانی نے ۱۶۷۰ء میں تحریر کی۔^(۳۳) ہمایوں کے دور میں بھی بعض کتب فارسی زبان میں تصنیف کی گئیں، مثلاً امین بن عبید اللہ مومن آبادی نے فتاویٰ امینیہ ۱۵۴۱ء میں تحریر کی۔^(۳۴) اسی طرح نصیر الدین لاہوری (معاصر اکبر) نے فتاویٰ برہنہ ۱۵۸۸ء میں تیار کی۔^(۳۵)

تمام مغل بادشاہوں میں اورنگ زیب کا دور حکم رانی (۱۶۵۸-۱۷۰۷ء) فقہ کی آب یاری کے لیے سنگ میل تسلیم کیا جاتا ہے۔ ریاست میں نفاذ شریعت کے سلسلے میں بادشاہ کی مثبت کوششیں تاریخ کا حصہ ہیں،

۳۰- ضیاء الدین برنی، تاریخ فیروز شاہی، ص ۲۹۰، ۲۹۶، ۵۱۰، ۵۱۱

۳۱- شمس سراج عقیف، تاریخ فیروز شاہی، کلکتہ، ۱۹۳۱ء، ص ۲۸۳، ۲۸۴

۳۲- صباح الدین عبدالرحمن، بزم تیموریہ، اعظم گڑھ، مطبع معارف، ۱۹۷۳ء، ج ۱، ص ۱۶-۲۷

۳۳- تعارف فہرست مخطوطات خدابخش لاہوری، پٹنہ، ج ۱۳، ص ۸۶، مخطوطہ نمبر ۱۲۲۷، صباح الدین عبدالرحمن، مرجع

سابق، ج ۱، ص ۲۸

چنانچہ فتاویٰ عالمگیری کی تدوین، بادشاہ کی ذاتی سرپرستی اور خصوصی دل چسپی کا مظہر ہے۔ اس شاہ کار تصنیف کا سہرا اصلاً علما کی اس منتخب کمیٹی کو جاتا ہے جس کی سربراہی شیخ نظام برہانپوری (م ۱۶۷۹ء) فرما رہے تھے۔ (۳۶) علمی استناد کی بلندی کی وجہ سے ہر زمانے کے مفتیان اور خاص طور پر نوآبادیاتی دور میں قاضی حضرات، مسلم پرسنل لا سے متعلق مسائل کی راہ نمائی کے لیے اس سے استفادہ کرتے رہے۔ کہا جاسکتا ہے کہ احناف کے یہاں فتاویٰ عالمگیری کی حیثیت ہدایہ جیسی ہے۔

عہد مذکور کے دیگر مجموعہ ہائے فتاویٰ کے نام یہ ہیں: مختصر الفتاویٰ معروف بہ فتویٰ شافی (۳۷) از عبد الحمید بن عبد اللہ ٹھٹھوی۔ فتاویٰ سراجیہ کو تالیف محمد بن سعید لکھنوی نے ۱۷۰۸ء میں تالیف کیا۔ (۳۸) عمومی کتب فقہ میں مجمع البرکات کا ذکر ضروری ہے، جسے ابوالبرکات بن رکن الدین دہلوی نے اورنگ زیب کے زمانے میں تصنیف کیا اور اس کے نام موسوم کیا۔ کتاب مذکور کا خاص پہلو یہ ہے کہ حوالوں کے لیے ان کتب کا انتخاب کیا گیا ہے جو عہد وسطیٰ کے ہندوستان میں معرض تصنیف میں آئیں، مثلاً فتاویٰ تاتار خانہ، خزائنہ الروایات اور فتاویٰ حمادیہ۔

اصول فقہ پر بھی اس عہد کے علما نے توجہ صرف کی، مثلاً کتاب المفسر فی الأصول اور محکم الأصول از امام اللہ بن نور اللہ (م ۱۷۲۱ء)، مختصر فی الفروع از حبیب اللہ قنوجی (م ۱۷۲۷ء)، تویر الحق از قطب الدین دہلوی (۱۶۱۳ء)۔ اس عہد میں بھی گذشتہ عہد کی طرح فقہ حنفی کی اہم کتب پر شرح و حواشی تیار کی گئی ہیں۔ (۳۹) بعض تعبدی مسائل، مثلاً رفع یدین، قراءت خلف الامام وغیرہ کے علاوہ دیگر مذہبی معاصر امور پر علاحدہ علاحدہ کتابچے اور رسائل بھی بہ کثرت نظر آتے ہیں، مثلاً شراب نوشی، نشہ آور اشیا کا استعمال، قمار، جوا بازی، موسیقی، اکابر سے دعا و مناجات وغیرہ۔ (۴۰)

۳۶۔ محمد اکرام، بادشاہ نامہ، کلکتہ، ۱۹۶۸ء، ص ۱۰۸۶-۱۰۸۷، خانی خان، منتخب اللباب، کلکتہ، ۱۸۷۰ء، ص ۲۵۰-۲۵۱، ساقی

مستعد خان، آثار عالمگیری، کلکتہ، ۱۹۷۱ء، ص ۲۲۹، ۲۳۰

۳۷۔ اس مخطوطے کا ایک نسخہ مولانا آزاد لائبریری، علی گڑھ میں سبحان اللہ فلکشن ۳۱/۱/۲۹۷ کے تحت ملاحظہ کیا جاسکتا ہے۔

۳۸۔ تعارف مخطوطات دارالعلوم دیوبند نمبر، ج ۱، ص ۱۸۳، مخطوطہ نمبر ۲۸۸/۵۲

۳۹۔ دیکھیے: حاشیہ نمبر ۲۹ میں راقم کے مقالے کا عنوان و دیگر تفصیل

۴۰۔ دیکھیے: حاشیہ نمبر ۱۶ میں راقم کے مطبوعہ مقالے کا عنوان و دیگر تفصیل

مابعد زوال عہد مغلیہ (۱۸۵۷ء تک) کی فقہی تصنیفات اور موضوعات

اورنگ زیب عالم گیرؒ کی وفات (۱۷۰۷ء) کے بعد سیاسی اور معاشی عدم استحکام نے اسلامی علوم کی ترقی کو صدمہ تو پہنچایا لیکن علمائے کرام کی ذاتی دل چسپیوں نے فقہ اسلامی کی ترقی کی راہ میں کسی تساہل کا مظاہرہ نہیں کیا۔ انھوں نے اسی دور میں بعض سنگ میل قائم کیے، چنانچہ شاہ ولی اللہ محدث دہلوی رحمۃ اللہ علیہ، ان کے فاضل فرزند ان اور علمائے فرنگی محل کی خدمات کو تاریخی سند کے طور پر پیش کیا جاسکتا ہے۔ شاہ ولی اللہ کے علاوہ عبد العلی بحر العلوم (م ۱۸۱۹ء)، شاہ عبدالعزیز (م ۱۸۲۳ء)، خادم احمد فرنگی محلی (م ۱۸۵۵ء) اور عبدالجلیم فرنگی محلی (م ۱۸۶۸ء) وغیرہ فتویٰ نویسی اور فقہی کتب کی تصنیف کے لیے کافی مقبول و معروف ہیں۔ اسی زمانے میں درس نظامی کی بنیاد، نظام الدین سہالوی (م ۱۷۴۸ء) نے رکھی جس میں فقہ کی معروف کتب، نصابِ درس کا حصہ تھیں، جس کی تفصیل گزر چکی ہے۔

ہندوستان میں انگریزوں کی آمد اور ان کا سیاسی و اقتصادی اور سماجی منظر نامے پر حاوی ہو جانا نیز ہندو مسلم تعلقات جیسے امور، نئے نئے مسائل کا پیش خیمہ ثابت ہوئے، جن کا حل علمائے کرام نے شریعت کے نقطہ نگاہ سے تلاش کرنے کی سعی کی۔ عصری مسائل کی طویل فہرست میں چند ایک یہ ہیں: انگریزی اور سائنسی علوم کا حصول، انگریزوں اور ہندوؤں کے ماتحت ملازمت، ان سے سود لینا، کھانے، پینے اور لباس و زیبائش میں انگریزوں کے طور طریقوں کو اختیار کرنا، ہندوستان کی شرعی حیثیت، غیر مسلموں سے معاشی لین دین اور ان سے سماجی تعلقات وغیرہ۔^(۳۱)

اس دور میں قانونِ فوج داری، یعنی جرائم اور اس کی سزا کے لیے فقہ حنفی کے مطابق بعض کتابیں لکھی گئیں جن میں سراج الدین علی خان کی جامع التعزیرات من کتب الثقات کو شہرت ملی، کیوں کہ حکومتِ برطانیہ نے اس کتاب کو ہندوستان کے لیے قانون کا درجہ عطا کیا۔ یہ کتاب مطبع عین الاعیان، کلکتہ سے ۱۸۲۰ء میں طبع ہوئی۔ اس کے مصنف ۱۸۰۵ء میں کلکتہ میں ایٹ انڈیا کمپنی کے ماتحت جج کے منصب پر فائز تھے۔^(۳۲)

عہد مذکور میں اہل حدیث حضرات کے ابتدائی فقہائیں مولانا فاخر زائر الہ آبادی (م ۱۷۵۰ء) تسلیم کیے جاتے ہیں، البتہ فقہی اصول و قوانین کی تشکیل کے لیے شاہ اسماعیل شہید (م ۱۸۳۱ء) کو شہرت حاصل ہوئی۔ اس مسلک کے عربی لکھنے والوں میں محمد ہاشم سندھی (م ۱۷۹۰ء)، محمد معین لکھنوی (م ۱۸۳۲ء)، محمد قلی حسین

۳۱- شاہ عبدالعزیز، فتاویٰ عزیزی (تصحیح از عبدالاحد) دہلی، مطبع مجتہبائی، ۱۳۱۱ھ، ۸، ۱۲، ۱۷، ۳۲، ۹۱، ۱۱۳، ۱۱۶، ۱۱۷

۳۲- زبید احمد، عربی ادبیات میں پاک وہند کا حصہ، ص ۹۶

(م ۱۸۳۴ء) اور خرم علی بابھوری (م ۱۸۵۶ء) اہم تصور کیے جاتے ہیں۔ ان علمائے ذی وقار نے فاتحہ خلف الامام، آمین بالجہر، رفع یدین اور مسح علی الخفین پر کلام کیا ہے۔

عہد مذکور میں اہل تشیع نے بھی عربی زبان میں کتب و رسائل کے ذریعہ اجتہاد جیسے اہم عنوان پر گفتگو اور اس کے احیاء کی کوشش کی، مثلاً سید دل دار علی (م ۱۸۲۰ء) اور ان کے صاحب زادے محمد بن دل دار علی (م ۱۸۶۸ء) نے بالترتیب أساس الأصول اور إحياء الاجتهاد لإرشاد العباد تحریر کی۔^(۳۳)

فقہی اختلافات کے اسباب و کیفیات پر بعض علمائے کرام نے گراں قدر سرمایہ تحریر کیا۔ اس ضمن میں الإنصاف فی سبب الاختلاف مؤلفہ شاہ ولی اللہ کو سنگ میل قرار دیا جاسکتا ہے۔ اس کتاب میں ائمہ اربعہ کو برحق قرار دیتے ہوئے امت مسلمہ کو معتدل رویہ اختیار کرنے کی تلقین کی گئی ہے۔ اسی قبیل کی بعض دیگر کتب تصنیف کی گئیں، مثلاً إزالة الغمّة فی اختلاف الأئمّة از محمد غوث مدرّسی (م ۱۸۷۱ء)^(۳۴) الإيقاف علی سبب الاختلاف از محمد حیات سندھی (م ۱۷۴۹ء) اور الاقتداء بالمخالفین۔^(۳۵) دوسری طرف نوآبادیاتی دور میں اجتہاد و تقلید پر علمائے مجالس میں زور دار بحثیں چھڑیں، کیوں کہ گذشتہ دونوں صدیوں میں تقلید کی طرف رجحان بڑھتا اور شریعت کا اجتہادی ذوق گوناگوں مصالِح کا شکار ہوتا جا رہا تھا۔ حضرت شاہ ولی اللہ نے عقد الجید فی أحكام الاجتهاد والتقلید کے ذریعے مسائل شریعت کے استنباط و استخراج میں قرآن و سنت سے براہ راست استفادے کے لیے ایک مدلل دستاویز تیار کر دی۔ اس کتاب کے ذریعے حضرت شاہ نے اس خیال

۳۳- شیخ محمد اکرام، رود کوثر، دہلی، ادبی دنیا، نیا محل، س۔ن، ص ۲۱۶-۲۶۰؛ سید عبدالحی، نزہة الخواطر، ج ۷، ص ۴۲۵، أساس الأصول، مطبع محمدیہ سے ۱۲۶۳ھ میں شائع ہو چکی ہے۔

۳۴- سید عبدالحی، نزہة الخواطر، ج ۷، ص ۲۲۴، اسلامی علوم و فنون ہندوستان میں، مترجم: ابوالعرفان ندوی، اعظم گڑھ، مطبع معارف، ۱۹۷۰ء، ص ۱۸۳

۳۵- مؤخر الذکر دونوں کتابیں دراصل مجموعہ مٹلاشہ رسائل کا ایک حصہ ہیں، تیسرے مقالے کا عنوان ہے ”فتح الغفور فی

وضع الأیدی علی الصدور“، دیکھیے: فہرست مخطوط کتب خانہ خدا بخش لاہور، پٹنہ، ج ۳۴، ص ۷۸،

نمبر ۳۲۵، نیز دیکھیے: بلگرامی، مآثر الکرام، ج ۱، ص ۱۶۴، سبحة المرجان، ص ۲۲۴، تذکرہ علماء ہند، ص ۱۸۶

سے، سید عبدالحی، مصدر سابق، ج ۶، ص ۳۰۱

کی تردید فرمائی کہ فقہائے اربعہ کی کوششوں کے معرض وجود میں آنے کے بعد اجتہاد کا عمل موقوف ہو گیا۔ مجتہد کے لیے لازمی لیاقت کی وضاحت کے ساتھ اس امر کی جانب بھی راہ نمائی اس کتاب میں ملتی ہے کہ ایک عام آدمی کے لیے چاروں ائمہ کرام میں سے کسی ایک کی تقلید واجب اور لازم ہے۔ حضرت شاہ کے نقش قدم پر بعض اور کتب اسی ذیل میں تیار کی گئیں، مثلاً عبدالحق نیوتینی (م ۱۸۶۰ء) نے الرسالة فی إبطال التقليد اور عبد اللہ صدیقی الہ آبادی نے سیف الحديد فی قطع المذاهب والتقليد تصنیف کیں، جو اسلوب بیان کی سختی کی وجہ سے معروف نہ ہو سکیں۔ (۳۶)

اس دور کے بعض اہم مجموعوں میں الفتاویٰ الشریفیہ فی فروع الحنفیہ کو شامل کیا جاسکتا ہے جسے مفتی شرف الدین رام پوری (م ۱۸۵۱ء) نے تصنیف کیا۔ (۳۷) دیگر کتب میں افتائے ہندی از محمد اسحق دہلوی (م ۱۸۳۵ء) اور خادم احمد فرنگی محلی (م ۱۸۵۵ء) کی زاد التقویٰ فی آداب الفتویٰ کو فتویٰ دستا کے میدان میں بہت اہمیت حاصل ہے۔ ان کے علاوہ مختلف موضوعات، مثلاً گاؤں میں جمعہ کی نماز کا قیام، وقتی شادی (متعہ)، لاٹری اور کمرشل انٹرسٹ پر منفرد مسائل اور کتابچے بھی عربی زبان میں تحریر کیے گئے۔ اس دور میں شروح و حواشی پر بہت کم مواد ملتا ہے، کیوں کہ فقہ حنفی کی مشکل عبارتیں گذشتہ دور میں حل کی جا چکی تھیں اور دوسری طرف سماجی، معاشی اور سیاسی امور کے جدید منظر نامے نے جدید عصری مسائل پر علما کی توجہ بالعموم زیادہ مبذول کرائی۔

عصر جدید میں علمی مراکز کی اردو زبان میں فقہی خدمات و تصنیفات:

یہاں اس بات کا تذکرہ ضروری معلوم ہوتا ہے کہ اس مقالے میں پاکستان کے ان اداروں کی فقہی خدمات کا جائزہ نہیں لیا جاسکا ہے جو آزادی کے بعد سرگرمی سے فقہ کی خدمت و ترجمانی میں سرگرم عمل ہیں، مثلاً

۳۶- سید عبدالحق الحسینی، مصدر سابق، ج ۷، ص ۳۱۲-۳۱۳

۳۷- اس کا ایک مخطوطہ رضالابری، رام پور میں نمبر ۳۷۰ کے تحت ملاحظہ کیا جاسکتا ہے، اس کے کل اوراق ۳۳۳ ہیں۔ مزید

دیکھیے: رحمان علی، تذکرہ علماء ہند، ص ۸۳، سید عبدالحق، نزہۃ الخواطر، ج ۷، ص ۲۱۱، عبدالاول زید پوری،

ادارہ تحقیقات اسلامی، اسلامی نظریاتی کونسل اور شریعہ اکیڈمی وغیرہ کی فقہ و اصول فقہ پر کتب اور عدالت و قانونی اداروں سے وابستہ قانون دانوں کے لیے تربیتی کورسز وغیرہ۔

نو آبادیاتی دور میں فارسی زبان، حکومتی سرپرستی سے محروم ہو گئی تو اردو نے عمومی زبان کی حیثیت اختیار کر لی، چنانچہ فقہائے کرام نے فقہ کی تفہیم، تشکیل اور ترویج کے لیے اس زبان میں انتہائی قیمتی سرمایہ، حوالہ تاریخ کیا۔ ایک نامیاد تحقیق کے مطابق، جو راقم نے ۱۹۹۶ء میں شعبہ اسلامک اسٹڈیز اے ایم یو، علی گڑھ کے محقق پروفیسر ظفر الاسلام اصلاحی کے ماتحت مکمل کی تھی، یہ بات سامنے آئی کہ خالص اردو زبان میں مرتبہ و مؤلفہ کتب و فتاویٰ (متعدد مجلدات میں صرف پہلی جلد کا نام) اور رسائل کی کیفیت تعداد و موضوع کے اعتبار سے کچھ اس طرح تھی: ۱۱۵ کتب برائے عمومی مسائل فقہ، ۴۴ کتب برائے تاریخ فقہ، سوانح فقہاء اور اصول فقہ، ۱۰۶ کتب برائے عائلی و خاندانی مسائل، ۳۵ کتب برائے معاشی و اقتصادی امور (سود، رشوت، اوقاف، پگڑی سسٹم اور میراث و جائداد)، ۴ کتب برائے عقوبات (حدود و تعزیر و قصاص)، ۸ کتب برائے بین الاقوامی معاملات، ۶ کتب برائے نظام قضا و افتاء، ۸ کتب برائے طہارت و عبادات، ۸۸ کتب برائے صلاة، ۲۱ کتب برائے زکوٰۃ و صدقات، ۴۱ کتب برائے رویت ہلال و رمضان، ۳۸ کتب برائے حج و عمرہ، ۶ کتب برائے متعلقات نظام و آداب مسجد، اور ۳۲ کتب برائے مندوبات و مکروہات پر باضابطہ مطبوعہ شکل میں موجود ہیں۔^(۴۸) دوسری طرف یہ حقیقت سامنے آئی کہ مختلف زبانوں سے ترجمے کا کام بھی علمائے کرام نے کیا اور اردو کے سرمایے میں گراں قدر اضافہ کیا، چنانچہ فقہ کے متنوع و اہم موضوعات پر مشتمل ۷۹ کتب عربی زبان سے، ۹ کتب فارسی سے، ۵ کتب انگریزی سے اور ایک گجراتی سے اردو میں منتقل ہو کر طبع ہو چکی ہیں۔^(۴۹)

اردو زبان میں فقہی لٹریچر کی طباعت کا کام اٹھارویں صدی کی آخری چوتھائی سے شروع ہوا، اگرچہ دکنی اردو میں فقہی کتب (زیادہ تر منظوم، آسان زبان میں عبادات کے مختلف گوشوں پر محیط) کا علم، سترھویں صدی کی آخری چوتھائی سے ہوتا ہے، مثلاً فقہ ہندوی مؤلفہ ۱۶۶۳ء، احکام الصلاة مؤلفہ ۱۶۶۶ء، فقہ المبین مؤلفہ ۱۷۶۸ء، اور محفوظ خانی مؤلفہ ۱۷۸۴ء۔^(۵۰) اردو زبان میں کس تاریخ سے فقہی کتب کی طباعت کا آغاز ہوا؟ یقین کے ساتھ

۴۸۔ تفصیلی مطالعے کے لیے راقم کی کتاب، *Contribution of Modern India to Urdu Fiqh Literature*، (New Delhi : Urdu Book Review, 2004) کے متعلقہ ابواب ملاحظہ کریں

۴۹۔ دیکھیے: حاشیہ نمبر ۴۶

۵۰۔ عبد القادر سہروردی، فہرست اردو مخطوطات، حیدرآباد دکن، ۱۹۲۹ء، ص ۲۰، ۲۰، ۲۳

کچھ کہنا مشکل ہے، البتہ ابتدائی مطبوعات کی تفصیلات اس طرح ہیں: مفتاح الجنة از کرامت حسین مطبوعہ ۱۷۹۰ء، الإجازة في الذکر مع الجنائزہ از عمر الدین مطبوعہ ۱۸۰۰ء، تحفہ رمضان از اسماعیل خان مطبوعہ ۱۸۱۱ء، رفع الحجاب از سلامت اللہ مطبوعہ ۱۸۱۵ء اور خرم علی بہوری کی کوشش سے علاء الدین حصکفی کی مشہور زمانہ عربی تصنیف غایۃ الأوطار کا اردو ترجمہ ۱۸۷۱ء میں معرض طباعت میں آیا۔^(۵۱)

نوآبادیاتی دور میں حکومت ہند کی برطانوی عدالتوں میں قاضیوں، مفتیان اور علمائے کرام کے استفادے کی خاطر بعض اہم کتب کا مواد مختلف زبانوں سے اردو زبان میں منتقل کیا گیا۔ ان کتب کے ذریعے یہ عدالتیں مسلم پرسنل لا سے متعلق عالمی و خاندانی مسائل کا تصفیہ کیا کرتی تھیں، ایسی کتب کا مختصر ذکر کیا جاتا ہے:

۱- سید امیر علی نے *Personal Law of the Mohammadans* تحریر کی، سید ابوالحسن نے اس کا اردو ترجمہ جامع الاحکام فی فقہ الاسلام کے نام سے کیا۔ یہ کتاب ۱۸۸۷ء میں نول کشور، لکھنؤ سے ۸۶۸ صفحات میں شائع ہو چکی ہے۔ اس کتاب کی خصوصیت یہ ہے کہ اس میں تمام مسائل میں شیعہ اور سنی نقطہ نظر کی وضاحت کر دی گئی ہے۔ برطانوی عہد کی عدالتوں میں اس کتاب کو ایک خاص مقام حاصل تھا۔

۲- *The Principles of Mohammadan law for students* سید علی رضا کی انگریزی تصنیف ہے، جسے سید امیر علی نے اصول شرع محمدی کے عنوان سے اردو کا قالب عطا کیا۔ یہ کتاب ۱۹۲۳ء میں حیدرآباد سے ۲۲۳ صفحات میں شائع ہو چکی ہے۔ اس کتاب میں بھی شیعہ سنی مسائل کا الگ اندران کیا گیا ہے۔

۳- حذاقت علی خان حکیم سلامت علی کی فارسی تصنیف فتاویٰ اختیار فی الحدود والقصاص کا اردو ترجمہ مولانا مسعود علی ندوی کی مدد سے اسلامی قانون فوجداری کے عنوان سے کرایا گیا۔ اس کتاب کو مطبع معارف، اعظم گڑھ نے ۱۹۲۵ء میں ۴۵۳ صفحات کے اندر زیور طباعت سے آراستہ کیا۔

۴- عبدالرحیم کے انگریزی خطبات کا اردو ترجمہ مولانا مسعود علی ندوی نے اصول فقہ کے عنوان سے کیا، جسے ۱۹۶۷ء میں ۴۸۳ صفحات میں کراچی سے شائع کیا۔ دوسری بار اسلامک بک سنٹر، نئی دہلی نے ۱۹۹۲ء میں اصول فقہ اسلام کے عنوان سے ۱۹۷ صفحات میں ایم اے ملک کی ترتیب سے شائع کیا۔

۵۱- انجمن ترقی اردو، قاموس الکتب، کراچی، ۱۹۶۱ء، میں تفصیلات ملاحظہ فرمائیں۔

۵- *Anglo Muhammadan Law*، سر ڈنٹا فری ڈونچی کی انگریزی تصنیف ہے۔ اس کا اردو ترجمہ مسعود علی سابق سیشن جج نے اصولِ شرعِ اسلام کے عنوان سے کیا۔ یہ کتاب ۵۱۸ صفحات پر محیط ہے، جسے حافظ محمد حیدر میموریل اکیڈمی، کراچی سے ۱۹۷۹ء میں شائع کیا گیا۔ یہ کتاب برطانوی عہد کی عدالتوں میں کام کرنے والے ججوں، وکیلوں اور مدزسین کے لیے لکھی گئی جو عموماً عربی زبان سے ناواقف ہوتے تھے۔ یہ کتاب جامعہ عثمانیہ، حیدرآباد دکن کے سلسلہ نصاب کی ایک کتاب ہے۔ اس کتاب میں مذکور جملہ مسائل میں حنفی اور شیعہ نقطہ نظر کی وضاحت کی گئی ہے۔ پہلی فصل میں برطانوی ہند میں شرعِ اسلام کے عمل اور رواج پر مبسوط روشنی ڈالی گئی ہے۔ قبولِ اسلام اور مسلمانوں کی مختلف جماعتوں اور فرقوں کی تفصیل کے ساتھ شرعِ اسلام کا مآخذ اور اس کی تعبیر پر سیر حاصل گفتگو کی گئی ہے۔ (۵۲)

نوآبادیاتی دور سے عصر حاضر تک کا اردو زبان میں فقہی سرمایہ اپنی جامعیت اور وسعت کے اعتبار سے کافی وسیع اور اہم ہے۔ یہ لٹریچر، جدید ہندوستان کے سماجی اور معاشی مسائل کا دینی حل پیش کرتا ہے۔ جدید مسائل کی ایک فہرست کے ذریعے فقہاء کی اجتہادی قوت و بصیرت کا اندازہ لگایا جاسکتا ہے، مثلاً جدید آلات کے ذریعے رویت ہلال کی خبر، بینک کا سودی سرمایہ، ترقیاتی قرضے، کرنسی نوٹوں کی شرعی حیثیت، دو ملکوں کی کرنسی کا ادھار تبادلہ، بیت المال اور مسلم فنڈ کا شرعی حکم، قبضہ کرنے سے قبل خرید و فروخت، پانی میں مچھلی کی تجارت، مصرف زکوٰۃ فی سبیل اللہ، اموال زکوٰۃ کی سرمایہ کاری، بیع حقوق، مراحمہ، اراضی ہند کی شرعی حیثیت، اوقاف کی ویران زمینوں کی آباد کاری، تزیین و آرائش کے جدید ذرائع اور طریقے، علاج کے لیے ضبط تولید، ایڈز کی روک تھام کے لیے حکومت کو ضروری تجاویز، طبی اخلاقیات، مشینی ذبیحہ، بندھوا مزدوری کا شرعی حکم، موجودہ ماحولیاتی نظام، ضرورت و حاجت کا تعین، عورتوں کے حقوق کی حفاظت و ضمانت کے لیے نکاح کے وقت کچھ اضافی شرطیں، انقلاب ماہیت، کلوننگ (یعنی مصنوعی طریقے پر نسل کشی)، جبری شادی، انٹرنیٹ اور جدید وسائل ابلاغ کے ذریعے عقود و معاملات اور اقلیات کی فتنہ وغیرہ۔ ان کثیر الجہات اور متنوع موضوعات کے لیے چند نمائندہ کتب کا حوالہ دیا جا رہا ہے: جو اہر الفقہ از مفتی محمد شفیع، فقہ اکیڈمی کے سترہ سیمیناروں کے وسیع مقالات پر مشتمل جدید فقہی مباحث

۵۲- تمام مترجمہ کتب کی تفصیلات کے لیے راقم کا مقالہ بعنوان، ”فقہی کتب کے اردو تراجم: آغاز و ارتقا“، سہ ماہی اسلام اور عصر جدید، ذاکر حسین انسٹیٹیوٹ آف اسلامک سٹڈیز، نئی دہلی، اکتوبر ۱۹۹۷ء میں ملاحظہ کریں۔

(مرتبہ مولانا مجاہد الاسلام قاسمی)، فتاویٰ نظامیہ از مفتی رکن الدین، جدید فقہی مسائل از خالد سیف اللہ رحمانی، فتاویٰ عزیزی، احکام و مسائل از سید عروج احمد قادری وغیرہ۔

نوآبادیاتی دور کے فتاویٰ لٹریچر کا مطالعہ دیوبندی، اہل حدیث اور بریلوی مکاتب فکر کے اختلافات و رجحانات، پس منظر اور منہج و اسلوب سے واقف کرانے میں معاون ثابت ہو سکتا ہے۔ مذکورہ تینوں مسالک نے بنیادی طور پر عقائد کی تشریح و تعبیر، اسلامی قوانین کی وضاحت اور سیاسی اصطلاحات کی تعبیر کا حق صرف اپنے اپنے اکابر کو عطا کیا اور دوسروں کو اس حق سے محروم کرنے کے سلسلے میں بے جا ہتھ کٹوں کے استعمال میں بے اعتدالیوں کا شکار ہو گئے۔ اس سلسلے میں زیادتیوں کا صدور تینوں مسالک کے اکابر سے ہوا ہے۔^(۵۳)

بیسویں صدی کے اواخر میں دیوبندیوں کے علاوہ اہل سنت والجماعت (بریلوی) اور اہل حدیث کی دو مسلکی شاخوں نے بعض جزوی اختلافات کی بنیاد پر منفرد فکر کی بنیادیں استوار کر لیں۔ اس طرح نوآبادیاتی دور میں مسلمانوں کے درمیان واضح طور پر مذکورہ تینوں گروہوں نے اپنے اپنے مسالک کی الگ الگ دیواریں بلند کرنا شروع کر دیں۔ انھوں نے مخصوص ادارے، مدارس اور دارالافتا کا سلسلہ ملک کے طول و عرض میں دراز کر دیا۔

مناسب معلوم ہوتا ہے کہ عصر جدید کے مذکورہ تین مسالک کے فقہی کردار پر اختصار سے روشنی ڈالی جائے تاکہ ان کی فقہی کاوشوں کا احاطہ و ادراک کرنے میں آسانی ہو۔

۱- مسلک دیوبند اور فقہ

یہ مسلک درس و تدریس، تصنیف و تالیف اور افتا و قضا کے مختلف طریقوں سے فقہ کے باب میں ملت اسلامیہ کی ایک بڑی ضرورت کی تکمیل میں پیش پیش رہا ہے۔ علمائے فرنگی محل اور علمائے لدھیانہ کی فقہ کے میدان میں شدت کار جہان اسی اسکول سے وابستہ کیا گیا ہے، کیوں کہ مذکورہ دونوں حلقے دراصل بانیان دارالعلوم دیوبند کے افکار کے ساختہ و پرداختہ ہیں۔^(۵۴)

۵۳- ڈاکٹر حافظ غلام یوسف، "بیسویں صدی میں برصغیر پاک و ہند کی اہم کتب فقہ، پس منظر اور منہج و اسلوب"، فکر و نظر،

اسلام آباد، ج ۴، شماره اپریل۔ جون ۲۰۰۴، ص ۳۹

۵۴- علمائے لدھیانہ اپنا الگ مزاج و مذاق رکھتے ہیں، چنانچہ ابن انیس حبیب الرحمن لدھیانوی لکھتے ہیں: "ہمارے بعض مخلص

حضرات یہ سمجھتے ہیں کہ اکابر علمائے لدھیانہ اکابر علمائے دیوبند کے شاگرد یا مستبین میں سے ہیں، بلکہ وہ (علمائے لدھیانہ)

خود ایک کتب فکر کی حیثیت رکھتے ہیں۔" دیکھیے: ابن انیس حبیب الرحمن لدھیانوی، مرزا غلام احمد قادیانی کے ارتداد پر سب سے

پہلا فتویٰ تکفیر، فیصل آباد، ریکس الاحرار اکادمی، ۱۹۹۷ء، ص ۷۴، تکفیری فتوؤں کے لیے دیکھیے: مولوی محمد، فتاویٰ قادریہ، (جاری)

الف۔ دارالعلوم دیوبند: (قیام: ۳۰ مئی ۱۸۶۷ء) یہ ادارہ اس فکر کا سب سے بنیادی مرکز ہے۔ متعدد فقہاء اس ادارے سے فارغ ہو چکے ہیں۔ اس کے دارالافتاء کا قیام ۱۸۹۲ء میں باضابطہ طور پر عمل میں آیا، اگرچہ پہلے صدرالمدیر سید مولانا محمد یعقوب نانوتوی ۱۸۶۶ء ہی سے انفرادی طور پر افتاء کی خدمت انجام دے رہے تھے۔ فارغ التحصیل فضلا کے چند مجموعے ہائے فتاویٰ کا ذکر کیا جاتا ہے:

فتاویٰ رشیدیہ تین جلدیں، از رشید احمد گنگوہی (م ۱۹۰۵ء)، فتاویٰ محمودیہ اٹھارہ جلدیں، از مفتی محمود الحسن (م ۱۹۹۶ء)، امداد الفتاویٰ چار جلدیں، از اشرف علی تھانوی (م ۱۹۴۳ء)، کفایت المفتی نو جلدیں، از مفتی کفایت اللہ (م ۱۹۵۲ء)، احسن الفتاویٰ سات جلدیں، از مفتی رشید احمد لدھیانوی (م ۲۰۰۰ء)۔ دارالافتاء سے شائع ہونے والے فتاویٰ دارالعلوم دیوبند بارہ جلدیں، مرتبہ: مفتی محمد ظفر الدین، اور منتخب نظام الفتاویٰ از مفتی نظام الدین کی دو جلدیں۔ مؤخر الذکر کے ذریعے چند عصری مسائل کی نشان دہی کی جاتی ہے: مغربی ممالک کے پکے ہوئے گوشت کا حکم جو ڈبوں میں آتا ہے (۱/۱۸۵)، خون کا عطیہ اور انسانی اعضا کی تنصیب (۱/۴۱۹)، پراڈیٹنٹ فنڈ کی شرعی حیثیت (۱/۱۶۴)، ہوائی جہاز پر نماز ادا کرنے کی صورت (۷۷/۱)، مغربی ممالک میں رمضان و اوقات نماز کا مسئلہ (۲/۲۸۶)، کمپنی کے شیر خریدنا اور ایکس پورٹ کے مسائل (۲/۲۸۲)، لائف انشورنس کا شرعی حکم (۲/۲۸۶) ہندی رسم الخط میں قرآن کی اشاعت (۲/۳۱۰)، پگڑی کا مسئلہ (۲/۳۲۹)، ہنڈی کے مروجہ کاروبار کا شرعی حکم (۲/۳۹۰) (جلد اول اصلاحی کتب خانہ، دیوبند سے ۱۳۹۹ھ میں، جب کہ جلد دوم قاضی پبلشرز، دہلی سے ۱۹۹۷ء میں طبع ہوئی)۔ (۵۵)

گذشتہ سے بیوستہ) لدھیانہ، مطبع قیصر، ۱۹۰۱ء، ص ۵۳ (بابت سرسید پر کفر کا فتویٰ) ۱-۴۶، ۴۷، ۸۹، ۱۳۷، ۱۵۹، مسالک فقہ کی فکری بنیادوں، رجحانات اور اختلافات کے لیے ملاحظہ فرمائیں:

Barbara Daly Metcalf, *Islamic Revival in British India, Deoband, 1860-1900*, (New Jersey: 1982)

نیز دیکھیے راقم کا مقالہ بہ عنوان: ”دعوت دین اور فقہی توسع“، عالمی سمینار منعقدہ ۲۶/۲۵ فروری ۲۰۰۵ء، بہ عنوان: ”دعوت اسلامی اور مدارس اسلامیہ کے مقالات کا مجموعہ“، اعظم گڑھ، ادارہ علمیہ، جامعۃ الفلاح، ۲۰۰۵ء۔

۵۵۔ قاری محمد طیب، دارالعلوم کی صد سالہ زندگی، اس میں ۱۹۶۵ء سے ۱۹۷۴ء تک کا مکمل ریکارڈ بابت افتاء موجود ہے، بعد کی کیفیت کے لیے دارالافتاء کا رجسٹر دیکھیں۔ مزید دیکھیے: ڈاکٹر شمس تبریز خان کا مقالہ بعنوان: ”فتاویٰ دارالعلوم ایک مستند فقہی مجموعہ“، سہ ماہی فکر اسلامی، شمارہ، جولائی ۱۹۹۹ء تا جون ۲۰۰۰ء، ص ۲۰۶۔

ب۔ مظاہر علوم سہارن پور (قیام: ۹ نومبر ۱۸۶۶ء): دیوبندی مسلک کا دوسرا عظیم مرکز ہے۔ اس ادارے کے اکابر کا امتیازی پہلو یہ ہے کہ حکومت ہند کی ریشہ دو اینوں اور مسلم دشمنی کے خلاف ہمیشہ صف آرا رہے۔ دارالافتا مظاہر علوم (قیام: اکتوبر ۱۹۱۹ء) نے ۱۹۳۸ء تا ۱۹۷۷ء تک تقریباً اٹھہتر ہزار چوراہی (۷۸۰۸۳) فتاویٰ شائع کیے۔ دارالافتا کے رجسٹر کا نام فتاویٰ مظہریہ ہے۔^(۵۶)

ج۔ امارت شرعیہ پھلواری شریف: پٹنہ، بہار، (قیام: ۱۹۲۱ء) اس میں عملی طور پر ایک شرعی عدالت قائم ہے، جس کے ذریعہ قاضی شریعت فریقین کے مسائل خود سماعت کرتا ہے، مقررہ تاریخوں میں سماعت ہوتی ہے، پھر فیصلہ ہوتا ہے جو آخری اور نافذ العمل ہوتا ہے۔ ان فیصلوں کے خلاف کوئی قانونی چارہ جوئی نہیں کی جاسکتی۔ بہار اور اڑیسہ کے مسلمانوں کے عائلی مسائل کا تصفیہ کیا جاتا ہے۔ رویت ہلال کے لیے دونوں ریاستوں کے مسلمان امارت شرعیہ کے اعلان کے منتظر ہوتے ہیں۔ دو سالہ کورس کے ذریعہ فارغین مدارس کو افتاء قضا کی ڈگری تفویض کی جاتی ہے۔ مولانا ابوالکلام آزاد اور مولانا ابوالحسن سجاد کے ذریعے اس ادارے کو شہرت ملی، جسے بعد میں مولانا منت اللہ رحمانی اور مولانا مجاہد الاسلام قاسمی نے عالمی شہرت کے ممتاز مقام تک پہنچادیا۔

د۔ اسلامک فقہ اکیڈمی، دہلی: (قیام ۱۸ جون ۱۹۸۹ء) اجتہاد، توسع اور غیر مسلکی بنیادوں پر قائم ہونے والا ہندوستان کا پہلا ادارہ ہے، جس نے مختلف تاریخوں میں اب تک سترہ عالمی سیمینار منعقد کیے اور ان کے مقالات اور قراردادیں مجلہ فقہ اسلامی کے عنوان سے دس سے زائد جلدوں میں شائع کیں۔ قابل ذکر پہلو یہ ہے کہ فارغین مدرسہ کے مخصوص اجتماع میں سیکولر اداروں کے ماہرین اقتصادیات، وکلا اور ججز کی شرکت کو یقینی بنانے کی کوشش کی جاتی ہے، البتہ اس کمی کا احساس ہوتا ہے کہ صف اول کے ماہرین کی شرکت ان سیمیناروں میں برائے نام ہو پاتی ہے، تاہم ان سیمیناروں میں عالم اسلام کی بعض کلیدی علمی شخصیات مختلف علمی موضوعات پر مقالات پیش کرتی رہی ہیں جن میں مندرجہ ذیل قابل ذکر ہیں:

پگڑی کی شرعی حیثیت، اعضا کی پوند کاری، ضبط ولادت، بینک انٹرسٹ، کرنسی نوٹ، غیر سودی بینک کاری، اسلامی بینک کاری، عقد مراءبہ، غیر سودی امدادی سوسائٹیاں، حقوق کی خرید و فروخت، ہندوستان کے پس منظر میں انشورنس کا حکم، دو ملکوں کی کرنسیوں کا ادھار تبادلہ، انشورنس زکاۃ میں بنیادی حاجت، قرض کی زکاۃ،

۵۶۔ عبد القدوس رومی، ”فتاویٰ مظاہر علوم۔ ایک تعارف“، سہ ماہی فکر اسلامی، محولہ بالا، نیز دیکھیے: سید محمد شاہد مظاہری، علمائے مظاہر علوم سہارن پور اور ان کی علمی و تصنیفی خدمات، کتب خانہ اشاعت العلوم، سہارن پور، ۱۹۸۳ء کے متعلقہ ابواب۔

اموالِ مدرسہ پر زکاۃ، تجارت میں پیشگی دی ہوئی قیمت اور کرایہ، دکان اور مکان میں دی گئی ڈپازٹ کی رقم پر زکاۃ، کمیشن پر زکاۃ کی وصولی، ہیرے جوہرات پر زکاۃ، مالِ حرام کی زکاۃ، مدرسہ کے سفر، محصلین اور مہتمم کی حیثیت، پراویڈنٹ فنڈ پر زکاۃ، وظیفہ طلبہ، عشر و خراج سے متعلق جدید مسائل، عشری و خراجی اراضی، ادانگی خراج کا طریقہ اور خراج سے سرکاری محصول کی منہائی، زمینی پیداوار، درخت اور سبزیوں میں عشر، مزارعت والی کاشت میں عشر، عشر سے اخراجاتِ زراعت کی منہائی، مکھانہ چھلی اور ریشم میں عشر، مکان، چھت اور گردو پیش کی اراضی اور اراضی اوقاف میں عشر، شریعت میں ضرورت و حاجت کی رعایت اور اس کی حدود، موجودہ دور کے اہل کتاب کا ذبیحہ، مشینی ذبیحہ، طبی اخلاقیات اور اطبا کے فرائض، ایڈز، شریعت میں عرف و عادت کا اعتبار اور اس کے اصول و قواعد، عقدِ نکاح میں شرائط کی فقہی حیثیت، شیئرز اور ان کی خرید و فروخت، پانی میں رہتے ہوئے چھلی کی خرید و فروخت، قبضہ کی حقیقت اور اس کے متعلق احکام، اوقاف سے متعلق نئے مسائل، حج و عمرہ کے جدید مسائل، قسط پر خرید و فروخت، کلوننگ، اعلامیہ برائے اتحاد امت، نکاح میں کفالت، نکاح میں لڑکی، لڑکے اور اولیا کے اختیارات، ضعیف احادیث کے احکام، فقہی اختلافات کی شرعی حیثیت، حالتِ نشہ کی طلاق، انٹرنیٹ اور جدید ذرائع ابلاغ کا استعمال، انقلابِ ماہیت اور طہارت و نجاست و حلت و حرمت پر اس کا اثر، اموالِ زکاۃ کی سرمایہ کاری، جدید ذرائع ابلاغ کے ذریعے عقود و معاملات، لڑکی پر جبر کے ساتھ نکاح، مطالبہ جہیز، شریعت کی نظر میں، مسلم و غیر مسلم تعلقات، اسلام اور امن عالم (دہشت گردی وغیرہ کے مسائل)، جلاٹین کا حکم، الکحل کا حکم، وقف اور اس کو نفع آور بنانا۔ جنینک ٹیسٹ اور اس سے مربوط فقہی مسائل، میڈیکل انشورنس، بینک سے جاری ہونے والا مختلف کارڈ، ڈی این اے ٹسٹ کی شرعی حیثیت، رمی جمار کا مسئلہ، قیامِ منی کا حکم، موت کی حقیقت اور مصنوعی آلہ تنفس، یوتھیزیا (Euthanasia) کا حکم، نیٹ ورک مارکیٹنگ، مسافتِ سفر کا شمار کہاں سے ہو؟ سفر و اتمام کے مسئلے میں کیا مکہ و منی کا ایک حکم ہے؟ مفطراتِ صوم میں عہدِ حاضر کے مخصوص مسائل، صورتِ قصر و اتمام کا حکم۔

ان سیمیناروں کے انعقاد کے علاوہ تصنیف و تالیف کے میدان میں اکیڈمی کا اہم کام الموسوعة الفقہیہ کا اردو ترجمہ ہے۔ یہ موسوعہ پینتالیس جلدوں پر مشتمل ہے۔ اس کا مکمل ترجمہ اسلامک فقہ اکیڈمی کے زیر اہتمام انجام دیا جا چکا ہے۔ یہ موسوعہ ۱۹۶۷ء میں وزارتِ اوقاف، کویت نے فقہ انسانی کلوپیڈیا کی شکل میں ترتیب دیا تھا۔ تیرھویں صدی ہجری تک کے پورے فقہی ذخیرہ کو جدید اسلوب میں چاروں مذاہب کے دلائل کی روشنی میں،

حوالہ جات اور احادیث کی تخریج کے ساتھ، سوانحی ضمیمے اور مسائل کو حروف تہجی کے اعتبار سے یک جا کرنے کی کوشش کی گئی ہے۔

ح- ادارہ مباحث فقہیہ، دہلی: (قیام: ۱۹۷۰ء) مولانا محمد میاں کی نگرانی میں قائم ہونے والا یہ علمی حلقہ دراصل جمعیۃ علمائے ہند کی فقہی کاوشوں کا منہ بولتا ثبوت ہے۔ جو برصغیر میں مسلمانوں کے سیاسی کارواں کا ایک اہم حلیف رہا ہے۔ مختلف تاریخوں میں ملک کے مختلف گوشوں میں اور متعدد موضوعات پر چار قومی سیمینار کر چکا ہے، جن میں غیر سودی رہا ہی ادارے اور سوسائٹیاں، اسلامی نظام قضا اور ہندوستان، شیئرز اور ایکس پورٹ اور دوسرے مسلک پر فتویٰ اور عمل کے حدود و آداب۔

۲- مسلک بریلوی اور فقہ

بیسویں صدی کے حنفی المسلک بریلوی مکتب کفر کی دل چسپی زیادہ تر مختلف فروعی اور ثانوی مسائل میں رہی ہے، جن میں سے بعض یہ ہیں: تصور شیخ اور استمداد اہل اللہ مثلاً یا شیخ عبدالقادر شینا اللہ، قیام میلاد اور حضور اکرم ﷺ کی موجودگی کا تصور کرنا۔ مختلف رسوم، مثلاً فاتحہ خوانی، چہلم، برسی، گیارہویں کی نیاز، عرس وغیرہ۔^(۵۷) مولانا احمد رضا خان بریلوی (م ۱۹۲۱ء) کی قیادت میں سخت گیر موقف کا حامل یہ گروہ اپنی جماعت کو چھوڑ کر علمائے دیوبند، علمائے ندوۃ العلماء، علمائے اہل حدیث، جماعت اسلامی اور تبلیغی جماعت کو نعوذ باللہ کافر قرار دیتا ہے۔^(۵۸) اس مکتب فکر نے اپنی درس گاہیں اور ادارے ملک گیر سطح پر قائم کر لیے ہیں مثلاً جامعہ رضویہ، فیصل آباد، پاکستان، جامعہ اشرفیہ مبارک پور، جامعہ رضویہ منظر عام اسلام، بریلی، جامعہ نعیمیہ مراد آباد۔ بنیادی کتابوں کے ذریعے اس کے فکری رجحان و اساس کا اندازہ لگایا جاسکتا ہے جن میں چند نمائندہ کتابیں یہ ہیں: فتاویٰ رضویہ (جس کا اصل عنوان العطایا النبویۃ فی الفتاویٰ الرضویۃ ہے) اور احکام شریعت از مولانا احمد رضا خان، فتاویٰ امجدیہ اور بہار شریعت از مولانا محمد امجد اور سنی بہشتی زیور از خلیل احمد۔ یہ مکتب فکر، تصوف کے تمام

۵۷- بریلوی مکتب فکر کے عقائد، فکری اساس و رجحان کے لیے ملاحظہ فرمائیں: محمد عبدالرشید ندوی، ہندوپاک کے فقہی مکاتب فکر

اور اسلامی فرقے، لکھنؤ، ۱۹۹۲ء، ص ۸-۱۲، نیز دیکھیے: جمیل احمد جالبی، رضا خانیت کا تنقیدی جائزہ، مکتبہ صداقت،

مبارک پور، ۱۹۸۶ء

۵۸- محمد اکرام، موج کوش، دہلی، ادبی دنیا، س۔ ن، ص ۷۰-۷۱

معروف سلاسل اور فکر و اساس کا نقیب و نگران ہے۔ اس مسلک کی جملہ کتابوں میں پیش کش کا انداز خاصمانہ اور متشددانہ ہے۔

۳۔ مسلک اہل حدیث اور فقہ

اہل حدیث حضرات، تصوف کو بدعت قرار دینے اور شرک و بدعت کی تردید میں سخت موقف کے حامل ہیں۔ مختلف مظاہر، جو ان کے نزدیک شرک و بدعت پر مبنی تھے، کے خلاف انھوں نے اپنا کردار ادا کیا، تاہم علمی اور فروعی مسائل میں نقطہ نظر کے اظہار میں سختی کے اسلوب نے اس جماعت کی مساعی پر منفی اثر مرتب کیا ہے۔ اہل حدیث تقلید فقہاء کے قائل نہیں ہیں۔ مولانا محمد حسین بٹالوی (م ۱۹۱۹ء) کی جدوجہد کے نتیجے میں لفظ 'وہابی' کی جگہ 'اہل حدیث' کی تبدیلی حکومتی ریکارڈ میں کی گئی۔^(۵۹) ہندوستان میں جامعہ سلفیہ بنارس اور دارالحدیث مؤناتھ بھجنن اس جماعت کے دو عظیم مراکز فکر و درس ہیں۔ چند نمائندہ کتب کے نام یہ ہیں: فتاویٰ نذیریہ، فتاویٰ ثنائیہ، فقہ محمدی و طریقہ احمدی، فتاویٰ علمائے حدیث اور اسلامی تعلیم۔^(۶۰)

۴۔ اہل تشیع اور فقہ:

شمالی ہندوستان میں مرشد آباد، عظیم آباد، لکھنؤ، رام پور اور علی گڑھ کے نوابوں اور ریسوں کی سرپرستی میں پروان چڑھنے والی اس جماعت کو سید دل دار علی نے فعال و متحرک بنایا، جنھوں نے اساسی الاصول اور مرآة العقول اور دیگر تصنیفات کے ذریعے اس جماعت کی فقہ کی وضاحت کی۔ نوآبادیاتی دور میں اہل تشیع کی فقہ کی وضاحت کے سلسلہ میں ہندوستانی عدالتوں نے سید دل دار علی کی خدمات حاصل کیں۔ اس مسلک کے دوسرے فقیہ سید محمد باقر رضوی ہیں جنھوں نے مذہب اثنا عشری کی درسی ضرورت کے پیش نگاہ عربی تصنیف روائع الأحکام کا اردو سلیس ترجمہ بعنوان شرائع الاسلام (تین جلدیں) تحریر کیا۔ یہ کتاب مطبع دہلی، لکھنؤ سے ۱۸۹۵ء میں شائع ہو چکی ہے۔ کتاب مذکور کی طباعت نظام الملک آصف جاہ اور میر رستم علی کے مالی و انتظامی تعاون کی وجہ سے ہو سکی۔ یہ کتاب فقہ کی جملہ جہات کو سمونے ہوئے ہے، مثلاً صید، ذبائح، غضب، شفعہ، احیاء الموات، تجارت، رہن، ضمان، صلح، شرکت، مضاربت، مزارعت و مساقات، ودیعہ، عاریہ، اجارہ،

۵۹۔ مسعود عالم ندوی، ہندوستان کی پہلی اسلامی تحریک، حیدر آباد، دکن، ۱۳۱۷ھ، ص ۲۹

۶۰۔ دیکھیے عزیز الرحمن سلفی، جماعت اہل حدیث کی تدریسی خدمات، ادارہ بحوث الاسلامیہ، بنارس، ۱۹۸۳ء کے متعلقہ ابواب۔

وقف و صدقات، سکنی، وصایا، نکاح، طلاق، خلع، ظہار، لعان، عتق، تدبیر، ایمان اور نذر۔ بعض دیگر کتب یہ ہیں: حدائق الاسلام از نیاز حسین، تحفہ عوام از حاجی حسن علی، لسان المتقین از کفایت حسین، زاد الصالحین از سید محمد نقی اور دینیات کی پہلی کتاب از سید فرمان علی۔ مبارک پور (اعظم گڑھ)، لکھنؤ اور علی گڑھ میں اس کے مدارس اور ادارے ہیں۔

خاتمہ بحث:

بر صغیر ہندوپاک کے فقہائے عظام نے فقہ اسلامی کی خدمت درس و تدریس، تصنیف و تالیف اور افتاء و فضا کے علاوہ اپنے ذاتی رویوں کے ذریعے انجام دی۔ گذشتہ صفحات میں محمد بن قاسم کے فتح سندھ ۱۲ عیسوی سے ۲۰۰۰ عیسوی تک کے طویل ادوار کی فقہی تصنیفات اور خدمات کا جائزہ پیش کیا گیا ہے اور تقریباً گیارہ سو عربی، اردو اور فارسی کتب (مطبوعہ و مخطوطہ) کے موضوعات اور مسلکی رجحانات معلوم کرنے کی کوشش کی گئی ہے۔ اس مطالعہ کے نتائج کو ذیل کی سطور میں پیش کیا جاتا ہے:

۱- عربی اور اردو کے تقابلی مطالعہ کے نتیجے میں یہ بات کہی جاسکتی ہے کہ دونوں زبانوں کی کتب میں سماجی، معاشی اور مذہبی مسائل کا بالاستیعاب ذکر ہے، لیکن اردو ذخیرہ کتب میں موضوعات کی ندرت، مسائل کی ہمہ جہتی اور اجتہاد کا نسبتاً زیادہ استعمال ملتا ہے، جس کی بنیادی وجہ یہ رہی کہ عہد وسطیٰ میں مسلم تہذیب کو ان سنگینیوں سے واسطہ نہیں پیش آیا جو نوآبادیاتی دور کا طرہ امتیاز ہے۔ دوسری طرف نوآبادیاتی دور میں فقہائے کرام نے یہ وقیح کارنامہ محض اللہ کی نصرت، مومنانہ جرأت و شجاعت اور ذاتی حیثیت میں انجام دینے کی کوشش کی۔

۲- نوآبادیاتی دور میں اہل حدیث اور اہل تشیع نے خدمتِ فقہ میں بڑھ چڑھ کر حصہ لیا اور ہر طبقے نے قیاس و اجتہاد کی بنیاد پر مسائل کا تصفیہ اور محاکمہ کرنے میں سبقت کی کوشش کی۔ یہ صورت حال عہد وسطیٰ میں نظر نہیں آتی۔

۳- عہد وسطیٰ میں شروح و حواشی کی تیاری میں علمائے کرام نے جس مستعدی کا مظاہرہ کیا، نوآبادیاتی دور میں یہ مہم سرد نظر آتی ہے۔ غالباً اس کی ایک وجہ یہ تھی کہ گذشتہ عہد میں معروف و متداول متون فقہ کی تشریح و تفہیم کا حق ادا کر دیا گیا تھا، دوسری طرف نوآبادیاتی دور کے سماجی و سیاسی مسائل کے دباؤ نے

فقہائے کرام کو مجبور کیا کہ اس کی تکمیل میں جوش و خروش کا مظاہرہ کریں اور تیسری طرف اجتہادی ذوق کے احیاء شرح در شرح کے کام کو بالکل ثانوی قرار دے دیا۔

۴- دونوں ادوار میں رسائل، کتابچے اور فتاویٰ کی تیاری میں فقہائے کرام نے عظیم خدمت انجام دی، البتہ فتویٰ نویسی کے باب میں عصر جدید میں خوش گوار تبدیلی یہ آئی کہ اس دور میں باقاعدگی آئی اور دارالافتا کے قیام اور انصرام نے اس شعبے کو استحکام بخشا۔

۵- عربی اور اردو فقہ کے موازنے کے نتیجے میں یہ بات برملا کہی جاسکتی ہے کہ مخرج و مستدل بنیادی طور پر فقہ حنفی کی قدیم کتب رہیں، جن کے نتیجے میں تکرار میں امت کا قیمتی وقت صرف ہوا۔ اگر قرآن و حدیث کو مصدر اصلی قرار دیا جاتا تو ایک طرف اجتہاد کا ذوق پروان چڑھتا تو دوسری طرف امت فقہی تکرار سے بچ جاتی۔

۶- اردو لٹریچر میں اختلافی اور نزاعی مسائل کا ازدحام ہے، جب کہ عربی لٹریچر اس کمزوری سے کسی حد تک پاک نظر آتا ہے۔ فکر و نظر کے اختلاف کا باقی رہنا فطری ہے لیکن مسلکی تحرب، اختلاف و افتراق کو ہوا دیتا ہے، غالباً اس کی ایک وجہ عہد و سطلی کے سلاطین کا رعب و دبدبہ اور نوآبادیاتی دور میں خلافت کی مدہم چھاؤں سے محرومی بھی ہے۔ اردو لٹریچر میں مناظرہ بازی اور تکفیری عمل نے امت مسلمہ کے جسد واحد کو لہو لہان کر دیا ہے۔ جس کو بہ ہر حال قصہ ماضی سمجھ کر فراموش کرنے کی شدید ضرورت ہے۔

۷- فقہ کی تدوین کی اجتماعی کوشش کا آغاز فیروز شاہ تغلق کے دور (۱۳۵۱-۱۳۸۸ء) میں فتاویٰ تاتارخانی کی صورت میں نمودار ہوا۔ اس مبارک سلسلے کو اورنگ زیب نے فتاویٰ عالمگیری کی صورت میں جاری رکھا۔ خوش قسمتی سے بیسویں صدی میں بھی بعض کوششیں اس جانب ہوئیں، جن کا سلسلہ ہنوز جاری ہے۔ تقابلی مطالعہ کے نتیجے میں یہ بات کہی جاسکتی ہے کہ معاصر کوششیں زیادہ یک سوئی اور اتحاد کی قدروں کی بنیاد پر ہو رہی ہیں۔ اس ضمن میں فقہ اکیڈمی، انڈیا کی کوششوں کو مثال کے طور پر پیش کیا جاسکتا ہے۔

۸- تمام دعوتی جماعتوں کو ملت کے اتحاد کی خاطر اپنے علمی مراکز اور مدارس میں تقابلی فقہ کو فروغ دینے کے ساتھ نصاب میں قرآن کو شایان شان مقام عطا کرنے کی جرات کرنا ہوگی، تب ہی اختلاف و افتراق کے عفریت پر قابو پایا جاسکتا ہے۔

۹- آخری بات یہ کہ طویل المیعاد پروگرام کے تحت ”التقارب بین المدارس“ کی ضرورت کا احساس، عقلی بنیادوں پر واضح کیا جائے اور اسے عملاً ممکن بنانے کا آغاز کر دینا چاہیے، تاکہ عصبیت، جہالت اور سطحیت کی جگہ جامعیت، علمیت اور تطبیق کا رجحان علمائے کرام میں رواج پا جائے اور وارثین انبیا کی یہ جماعت، ملتِ اسلامیہ کے درمیان اجتماعیت کو فروغ دے کر سیاسی بازیافت کی طرف پیش قدمی کر سکے۔

